

ሰንበት ዘኔቆዲሞስ

መጋቢት 9 2008 ዓ.ም. (April 17 2016)

ንሓቂ ንብርሃን ተቆቢልካ ምኽክል

መዝሙር: ሐረ ጎቤሁ ዘስሙ ኒቆዲሞስ ወይቤሎ ለኢየሱስ...

“ኒቆዲሞስ ዝስሙ ናብ ኢየሱስ ከደ ረቢ ሊቅ ንስኻ መምህር ኮንካ ካብ ኣምላኽ ከም ዝመጸእካ ንሕና ብኣኻ ንኣምን ኢና ከም ወዲ ኣምበሳ በጥ ኢልካ ደቂስካ ብትንሣኤኻ ኣተንስኣኒ”።

ንባባት: ሮሜ 7:1-14፥ 1ዮሐ 4:1-11፥ ግ.ሐ.5:34-ፍ፥ ዮሐ 3:1-21

ምስባክ: ሐወጽከኒ ሌሊተ ወፈተንኮ ለልብየ፥ኣመ ከርከኒ ወኢተረክበ ዓመጸ በላዕሌየ፥ ከመ ኢይንብብ ኣፉየ ግብረ እጻለ እመ ሕያው።“ንልበይ ተዓዘብካዮ ብለይቲ በጻሕካዮ፥መርሚርካንስ ገለ ክፉእ ኣይረኽብካን፥ብኣፈይ ከም ካልኣት ሰባት ክፉእ ኣይዛረብን እየ” መዝ. 17:3።

ሰንበት ዘኔቆዲሞስ ኢና ዘኪርና ዘሎና። ኒቆዲሞስ ምሁር ሕጊ ነቲ ኢየሱስ ዘስተምህሮን ዝገብሮን ዝነበረ ብማዕዶ ርእዩ ዝእመነ ኣብ መጨረሻ ፍርዲ ኢየሱስ ኣብ ፍርዲ ኣይሁድ ዘይተሓባበረ ንሬሳ ኢየሱስ ኣብ ኢዱ ዝተቆበለ ረድኢ ኢዩ። ጉዕዞ እምነት ንበይኑ በቲ ዝሰምዖ ዝነበረን ዝርእዮን እዩ ጀሚሮዮ። ነቲ ዝነበሮ እምነት ከረጋግጽ ኢሉ ኸእ ኣብ ኢየሱስ ብለይቲ ኣብ ጽምዖ ክምሃር ክፈልጥ ኢሉ መጸኡ። “መምህር ብጀኻ እቲ ኣምላኽ ምስኡ ዝኾነ ሰብ እንተ ዘይኮነ ነዚ ንስኻ እትገብሮ ዘሎኻ ተኣምራት ኪገብሮ ዚኽእል ሓደ እኳ የልቦን እሞ ንስኻ መምህር ኬንካ ኻብ ኣምላኽ ከም ዝመጸእካ ንፈልጥ ኢና” በሎ። እዚ ብለይቲ ምምጽኡ፥ መጀመርያ ኣባል ቤት ምኽሪ ኣይሁድ ስለ ዝነበረ፥ ዝነበሮ ሓላፍነትን ክብርን ምስ ኢየሱስ ብግሁድ ክራኽብ ኣየፍቅደሉን ነፍ ስለዚ ብሕቡእ ክረኽቦ ወሲኑ። ካልኣይ ንኢየሱስ ብጽምዖ ንበይኑ ዝደለዮ ክዕልል ኢሉ ካብቲ ኣብ ውሽጡ ዝሰምዖ ጸልማት ወጺኡ ኣብ ብርሃን ክኣቱ ስለ ዝደለ ብለይቲ ኣብ ኢየሱስ መጸኡ። ንኢየሱስ ንበይንኻ ክትረኽቦ ክተዕልሎ ምኽክል ጸጋ ብርሃን እዩ ዝዕድል ምኽንያቱ ንሱ ምንጪ ሕይወትናን ተፈጥሮናን ስለ ዝኾነ ኒቆዲሞስ ነዚ ጸጋ እዩ ኣብ ግብሪ ርእይዎ። ሎሚ ንሕና እውን ንኢየሱስ ንብሕትና ክንረኽቦ ንድለዮ ጸገምና ነዕልሎ።

ኒቆዲሞስ ዕላሉ እናወደሰ እዩ ጀሚሮዮ “ነዚ ንስኻ እትገብሮ ዘሎኻ ተኣምራት ኪገብሮ ዚኽእል ሓደ እኳ የልቦን እሞ ንስኻ መምህር ኬንካ ኻብ ኣምላኽ ከም ዝመጸእካ ንፈልጥ ኢና” ይብሎ። ኢየሱስ ካብ ኣምላኽ ከም ዝመጸን ናይ ኣምላኽ ነገራት ከም ዝገብር፥ ነቢይ ከም ዝኾነ ክርኢ ክኢሉ ግን ጌና ምሉእ እንታይነት ኢየሱስ ክርኢ ከም ነገራት ክበርሁሉ ኣጥቢቐ ሓቲቱ። ኢየሱስ ክምልሰሉ ከሎ ሓደ ንሕግን መንግስቲ ኣምላኽን ክርኢ ዝደለ “ንሱ ካብ ላዕሊ ክውለድ ኣለዎ” ኢልዎ። “መንግስቲ ኣምላኽ” ዝብል ኣብ ወንጌል ዮሐንስ ኣብዚ ጥራሕ ንረኽቦ ማዕረ “ሕይወት” ዝብል ኣብ ዮሐንስ እንረኽቦ ከምኡ ክርኣ ይክእል፥ ኣብ ካልኣት ወንጌላውያን ግን ብተደጋጋሚ ንረኽቦ። ኣብ መንግስቲ ኣምላኽ ኣባል ምዃን ማለት ኣብቲ ግዝኣት ብምሉእ ምውህሃድ ወይ ናይ ኣምላኽ ግዝኣት ብምልኡ ኣባኻ ሕያው ኣሎ ማለት እዩ።

ኒቆዲሞስ ቃል ብቃሉ ይርድኦ እሞ “ሰብከ ምስ ኣረገ ከመይ ኢሉ ክውለድ ይኽእል መሊሱ ኣብ ከርሲ እንኡ ኣትዩስ ኪውለዶ ይኽእል እዩ” እናበለ ሓቲቱ። እዚ ዘይምርዳእ ኣብ ዝልዓለ ርድኢ ከብጽሖ ዕድል ከፊትሉ። “ብሓዲስ ምውላድ ማለት ካብ ማይን ካብ መንፈስ ቅዱስን

ምውላድ ማለት እዩ። እዚ ኸኦ ብንጹር ንክርስቲያናዊ ጥምቀት ዘመልክት እዩ። ካብ ሥጋ ዝተወልደ ሥጋ እዩ (ከም ኣብ ባህርያዊ ልደት) ግን ካብ መንፈስ ዝተወልደ መንፈስ እዩ። እዚ እዩ እቲ ካልኣይ ልደት ኩልና ክንከደ ዘሎና።

“ካብ ላዕሊ እንደገና ክትውለዱ ኣሎኩም” ኣብ ኒቆዲሞስ ጥራሕ ዝዓለመ ዘይኮነ ኣብ ኩልና ዝዓለመ እዩ። ሓንሳብ ብምንፈስ ክንውለድ እንተ ኸኣልና ንርእስና ኣብቲ ኣምላኽ ክንኮኖ ዝደለዮ ክንመርሖ ንኸእል። “ንፋስ ኣብ ዝደለዮ ይነፍስ” ድሃዩ ኸኦ ትሰምዕ ካበይ ከም ዝመጽእ ኣበይ ከም ዝኸይድ ግን ኣይትፈልጥን ኢኻ”። “ንፋስ” “እስትንፋስ” ናይ መንፈስ ቅዱስ ጥራሕ እዩ እቲ እንኮ መራሕን ጸግዒ ሕይወትናን እዩ። ንሱ ዝተሓደሰ ሕይወት ብናቱ መንገዲ ከም እንረክብ ይገብረና። ኣብዚ እቲ “ንፋስ” ዝብል ቃል ትርጉሙ “እስትንፋስ” “መንፈስ” ብግሪኽ “pneuma” ዝብል እዩ።

ሓንሳብ ብመንፈስ ቅዱስ እንተ ተመራሕና ንርእስና ብምልኡ ኣብ ትሕቲ ኢድ ኣምላኽ ገርና ከምቲ ንሱ ዝደለየና ክንከይድ ቅሩባት ኮና ኣሎና ማለት እዩ። እዚ መልእኽቲ እዩ ንኒቆዲሞስ ተዋሂብዎ። ንኣዲስ ጉዕዞ ካብቲ ኣብዚ ዘብጽሖ ብዝተፈለ መገዲ ክመርሕ ቅሩብ ክኸውን። በዚ መገዲ እንተ ተጓዕዞ ኣብ ኢየሱስ ቃል ኣምላኽ ዝኾነ ዘብጽሖ እዩ። ሎሚ ንነፍሲ ወከፍና ኣብዛ ስዓት ካብቲ ሒዝናዮ ዘሎና ጉዕዞ ሕይወትና ኣብ ኣዲስ ጉዕዞ ኣብ ኣምላኽ ዘብጽሕ ክንክተል ይነግረና ኣሎ። ጉዕዞ ሕይወተይ ኣንፈቱ ኣበይ ገጹ እዩ ዘሎ ኢልና ክንሓትት ኣብቲ ምንጪ መልስና ዝኾነ ክርስቶስ ንቕረብ።

ኒቆዲሞስ ከም ንፋዕ ተመሃራይ ኩሉ እናበርሃሉ እንከሎ እንደገና እዚ ከመይ ኢሉ ክኸውን ይኸእል እናበለ ምስ ሓተተ “ንስኻ መምህር እስራኤል ኢኻ ነዚ ነግር እዚዶ ኣይትፈልጥን? ናይ ምድሪ ነገር ነገረኩም ካብ ዘይትኣምኑስ ናይ ሰማይ ነገር እንተ ነገርኩኹም ግዳ ከመይ ጌርኩም ክትኣምኑ” እናበለ ይሓቶ እሞ ንሱ ብናይ ገዛእ ርእሱ ተበግሶ ጥራሕ ዘይኮነ ብናይ ሰማያዊ ኣብኡ ድላይ ከም ዝመጽእ ይነግሮ። ንሱ ናይ ኣብኡ ቃላትን ትምህርትን እዩ ዘመሓላልፈልና ዘሎ። ንሱ ቃል ኣምላኽ እዩ። ንሱ ዝዛረብ ቃል ጥራሕ ኣይ ኮነን። ንሱ ንኹሉ ካብ ዘየሎ ህልዊ ዝገብር ፈጣሪ እዩ። ንሙታን ኣብ ሕይወት ይጽውዖም። መንፈስ ቅዱስ ኣብ ዘለዓለማዊ ሕይወት ክመርሓና ይህበና እሞ ንኹልና ደቂ ኣምላኽ ይገብረና። ነዚ ኹሉ ኣብ ሕይወትና ኣብ ግብሪ ክንምከሮን ሕይወትና ብፍቕሪ ክነብሮን ኣብ ኢየሱስ እምነት ክህልወና ንሱ ሓቀኛ ቃል ኣምላኽ ከም ዝኾነ ክንኣምን ይነግረና ኣሎ።

ንቃል ኣምላኽ ዝኾነ ኢየሱስ ክንርዳእ ቀሊል ስለ ዘይኮነ ልዕሊ ኹሉ ክንቅበሎ ልብና ክፋት ክኸውን ነቲ ዝግለጸልና ብሓቂ ክንቅበሎን ናትና ክንገብሮን ናታትና ሱታፌ የድሊ። ኢየሱስ እዚ ዓይነት ቅሩብነት ክህልዎ እዩ ንኒቆዲሞስ ዝደሊ ዝነበረ። ሰባት ንቃል ኣምላኽ ብዝተፈላለየ መገዲ ክምልሱ ይኸእሉ እዮም። ገለ ብምሉእ ይኣምኑ። ገለ ኸኦ ብዙሕ ምልክታትን ትእምርትን ተዋሂብዎም እንከሎ ተስፋ ቆሪጾም ይኸዱ። ኣብዚ ነቲ ምሳሌ ዘርእን ዘራእን (ማቴ 13) ክንዝክር ኣሎና ሽዑ ኣነ ካበናይ ጋንታ እየ ኢልና ንርእስና ክንሓትት ንኸእል።

ክሳብ ሕጂ ወልድ ጥራሕ ምስ ኣምላኽ ኣብ ሰማይ ዘሎ (ኣብ መጀመርያ ቃል ነበረ እታ ቻል ድማ ኣብ ኣምላኽ ነበረ። እቲ ቻልውን ኣምላኽ ነበረ... ካብኡ መጺኡ ኣብ መንጎና ሓደረ። ድላይ ኣምላኽ እንታይ ከምዝኾነ ከመይ ኢልና ክንምልሱሉ ከም ዝግብኣና መገዲ ኣምላኽ ክሕብረና መጸ።

ነዚ ኹሉ ሓቀኛ መልሲ እትኾነና ኩሉ ኣድህቦና ኣብ ኢየሱስ ክንገብር ከሎና እዩ። “ከምቲ ሙሴ ኣብ በረኻ ንተመን ዝሰቐሎ ወዲ ሰብ ድማ ኸምኡ ኸሲቀል ይግባእ እዩ”። እዚ ነቲ ኣብ

ዘኑልቅ 21:9 ዘሎ እስራኤላውያን ኃጢአት ምስ ገበሩ ኣምላኽ ከም ዝቐጽዮም ከምሕርም ምስ ደለ ኸኣ ነቲ ኣብ ባላ ዝተሰቐለ ናይ ኣስራዚ ተመን ዝርአየ ዝሓዊ ዝነበረ የዘኻኸረና።

ኢየሱስ ብዝልዓለ መገዲ ኣብ መስቀል ምስ ተሰቐለ ኣብ ግርማ ኣብኡ ብትንግኤኡን ዕርገቱን ከም ዝኣተወ ንርኢ። ንሱ ምንጪ ሕይወት ናይ ኩሎም እቶም ርእሶም ብምልኡ ኣብኡ ዘወፍዩ ክኸውን እዩ። ሽቡ ጥራሕ ኢና ካብቲ ካብ ጎኑ ዝወጸ ማይ ተሓጺብና እንጸርን (ዮሐ 19:34፣ ዘካርያስ 13:1)።

ከምዚ ካብ ኮነ ክሳብ ክንደይ ኢና ኣብ ኢየሱስ እንጥምት ዘሎና? ኣጠማምታን ናይ ሓላፍ መገዲ ኣጠማምታ ድዩ ወይስ ብሓቂ ልብና ኣድሂብና ብምሉእ ምስኡ ንወሃሃድ ኣሎና። ንሱ ማእከል ናይ ሕወትናን ርክባትናን ገርናዶ ኢና እንቐርቦ ዘሎና ወይስ ንርአዩለይ ጥራሕ እዩ ኣጠማምታና?

ከም ኒቆዲሞስ ብቐጻሊ ኣብ ኢየሱስ ክንመላለስ ክሳብ ዝበርሃልና ምስኡ ክነዕልል እሞ ጎይታይ ሓግዘኒ ነዚ ጸልማት ዝመልኦ ሕይወተይ ብርሃንካ ኩልዓለይ ኢልና ክንልምኖ ይግብኣና። ዘተ ኢየሱስን ኒቆዲሞስን ኣብ ተሎጋዊ ዘተ ገጹ ስለ ዘምርሐ ቃላት ኢየሱስን ናይ እዚ ወንጌል ጽሓፋይን ብቐሊል ክትፈላልዩ ዘይክኣል ኮይኑ። ኢየሱስ ኣብ መወዳእታ ዘቲኡ ርክብ ኣብ መንጎ ኣምላኽን ዓለምን ዘሎ ገሊጽሉ፣ ካብቲ ቀንዲ ዝበሎ ኸኣ እዞም ዝስዕቡ ቀንዲ ሓሳባት ንረክብ።

- **ኣምላኽ ንዓለም የፍቅራ።** ከም መግለጺ ፍቕሩ ንሓደ ወዱ ኣብ መስቀል ብጭካን ሞት ክሓልፍ ብምፍቃዱ ክሳብ ክንድዚ ኣፍቀራ። ኣምላኽ ንዓለም ብምሉእ እዩ ዘፍቅር ነቲ ጽቡቕ ክፍላ ጥራሕ ኣይ ኮነን ዘፍቅር። ፍቕሩ ንኹሉ ፍጡር ብዘይ ኣፈላላይ ብዘይ ዝኾነ ቅድመ ኩነት ብማዕረ እዩ። እንተ ኾነ ነቲ ብኢየሱስ ክርስቶስ ኣቢሉ ኣብ ዓለም ዝተገልጸ ኣብኡ ክንኣምን ኣሎና፣ ቃሉ ንምስማዕ ኩሉ ጊዜ ስንድዎት ክንከውን፣ ሕይወትና ብምልኡ ብዓሚቕ እምነትን ተኣምኖን ክነወፍየሉ ስንድዎት ክንከውን ይግብኣና።
- **ኣምላኽ ንወዱ ናብ ዓለም ዝልክኹ ዓለም ብእኡ ምእንቲ ኸትድገን እምበር ንዓለም ኪፈርድ ኢሉ ኣይኮነን።** ኣብ ሕይወትና ነዚ ደጋጊምኖ ክንዝክሮ ይግብኣና፣ ናይ ኣምላኽ እታ እንኮን መጀመርያን ዝንባሌ ባህሪኡ ንኣና ምፍቃርን ንሕና ነቲ ፍቕሩ ኣብ ሕይወትና ምስትምቓርን እዩ። ንሕና ብኣኡን ምእንትኡን ኢና ተፈጢርና። ሕይወቱን ፍቕሩን ንዘለዓለም ክንካፈል ኢሉ ፈጢሩና።
- **እቲ ብሓደ ወዱ ኢየሱስ ክርስቶስ ዝኣምን ኣይ ክፈርዶን እዩ፣ እቲ ብኣኡ ዘይኣምን ግን ብሓደ ወዲ ኣምላኽ ስለ ዘይኣመነ ድሮ ተፈሪድዎ እዩ።** እዚ ምእቲ ኣብ ላዕሊ ዝበልናዮ ኣይጸረርን እዩ። ፍርዲ ካብ ኣምላኽ ኣይ ኮነን ዝመጽእ ካብ ባዕልና ዝመረጽናዮ እዩ ዝመጽእ። ቀጺሉ ዮሐንስ ወንጌላዊ “ብርሃን ናብ ዓለም መጸ ደቂ ሰብ ግና ግብሮም ክፉእ ስለ ዝኾነ ካብ ብርሃን ጸልማት ይፈትዉ...ኸፉእ ዝገብር ዘበለ ኹል እቲ ግብሩ ምእንቲ ከይግለጽ ብርሃን ይጸልእ እምበር ናብ ብርሃን ኣይመጽእን እዩ” ይብላና።

ኣምላኽ ኣይኮነን ዝሓድገና ወይ ዝኹንና ንሕና ኢና እንሓድጎ። ካብ ብርሃን ጸልማት ምስ መረጽና ናይ ገዛእ ርእስና ፈረድቲ ባዕልና ኢና። ንገዛእ ርእስና ኩኖ ፍቕሩ ንገብሮ ሽቡ ንሱ ኣብኡ ክንምለስ ይጽበየና። ብኣንጻሩ “ሓቂ ዝገብር ግና ኸም ትእዛዝ ኣምላኽ ስለ ዝገበረ እቲ ግብሩ ምእንቲ ኸግለጽ ናብ ብርሃን እዩ ዝመጽእ”።

ፍርድ አምላኽ አይ ኮነን ክንፈርቶ ዘሎና፣ ምርጫና እዩ ናብኡ ዘቕርበና ወይ ከአ ዘርሕቐና፣ ኩሉ ጊዜ ኣብ ብርሃን ወይ ኣብ ጸልማት ክነብር ምርጫና እዩ።

ሎሚ ኣብዚ ቅዱስ እዋን ጸም፣ “ዓመተ ምሕረት” ኣብ ሕይወትና ዝርከብ ናይ ጸልማት ኩርንዓት ሕጅን ዝሓለፈን ካብ ካልኣት ሓቢእናዮ እንነብር ክንርኢ ክንፍትን እዋ ኣብ ብርሃን ክንወጽእ። ስለምንታይ ኢና ክፍኣትና ኃጢአትና ክንሓብእ እንፍትን? ኣብ ብርሃን ዝነብር ዝኾነ ክፉእ ግብሪ ዘይብሉ ሓንቲ ዝፈርቶ ስለ ዘይብሉ ዝሓብኦ የብሉን።

አሰር ኒቆዲሞስ ስዒብና ካብ ጸልማት ሕይወትና ወጺእና ብኃጢአትና ነጺሕና ንአምላኽ ክንቅበሎ ንቕረቦ። ኣብ መንበረ ንስሓ ኣቲና ብኃጢአትና ንተአምን ሽዑ ብርሃን ክርስቶስ ኣባና ክበርህ እዩ። ነዚ ሽኡ የብቅዓና።

ብንስሓ ዝተሰነየ ጸም ኣሓሊፍና ኣብ ብርሃን ትንሣኤኡ ብሰላምን ፍቕርን የብጽሓና።

አባ ንጉሠ ፍሥሓ